



వ్రమాజం ఒకమూడంతస్తులమేడ. ఒక్కొక్క
 అంతస్తులోను ఒక్కొక్క రకమైన జీవన విధానం
 అందును గురించిన విశ్లేషణ ఈ కథలో కానవ
 స్తుంది. అందువల్ల పెద్ద కొండను ప్రతిఫలించే
 చిన్న అద్దంలాంటి కథావిక - 'సంవెగాలి' తమ
 భేషజాలను, చాదస్తాలను, మొగమాటాలను వదులు
 కుంటేగానీ మధ్యతరగతి వాళ్ళకు విముక్తి లేద
 న్నది రచయిత యిందులో యిస్తున్న సందేశం.
 కథా శిల్పం చక్కగా పాటించబడినందు వల్ల
 దీన్ని సులభంగా ఏకాంకికగా మార్చవచ్చు.

— మధురాంతకం రాజారాం.

వాకిట్లో నందివర్దనం చెట్టుక్రింద వాలుకుర్చీలో కూర్చొని ఆకాశంలోని పిట్టల్ని లెక్క పెడుతూన్న వెంకటేశంగారు ఎదుటి గోడమీద ఎండ ముదరడంతో ఆలోచనకు స్వస్తి చెప్పి గది కిటికీలోంచి వంటింట్లోకి చూశారు. వంటింట్లో సీతామాలక్ష్మి నన్ను జాడ కనిపించలేదు. పెరట్లో నూతి చపటామీద గిన్నెల చప్పుడుమాత్రం వినిపిస్తోంది.

ఉస్సూరుమంటూ మళ్ళీ ఆ పాతకాలపు వాలు కుర్చీలో చేరగిలబడ్డారు. ఉదయాన్నే కాఫీకి అలవాటుపడ్డ ప్రాణం గిలగిల్లాడిపోతోంది. ఈనాటిదా యేమిటా అలవాటు? పాతికేళ్ళనుండి వుంది. ఒక్కసారి పప్పుడు మానుకోవాలంటే ఎలా? అదీ.... యింత వయసొచ్చాక.

“పాతవాకి చెల్లువేయలేదు. రేసట్నీంచి ఒక్క చుక్కపాలు కూడా పొయ్యలేను. నాదీ బతుక్కోసం చేసే యాపారమే” అని, క్రితంరోజు చెప్పి, అల్లరివేసి పోయాడు సైకిల్ పాలవాడు.

నిజమే. నాలుగు నెలల్నించి ఒక్క పైసా కూడయిచ్చిన పాపాన పోలేదు. అన్నప్రకారమే యీరోజు పాలు పోసినట్టులేదు వెధవది.... తెల్లారకముందే లేచే అలవాటు, వాకిట్లో కూర్చొని ఆకాశంలో వచ్చే వెలుగునీ, ఎగిరే పిట్టల్ని చూస్తూ ఎంత సేపు గడిపనా తెల్లారలేదు. తీరా తెల్లారి, ఎర్రగా ఎండొచ్చాక గుర్తొచ్చింది. పాలవాడు పాలుపొయ్యలేదన్న సంగతి.

గుమ్మముందు నీళ్ళు జల్లి ముగ్గెస్తోంది భవాని. తల్లిలాగే చీకటింట లేవడం, పనులు చేసుకోడం కూతురికీ అలవాటే.

‘అమ్మా భవాని’ అని పిలిచేరు. భవానీ వచ్చింది.

‘అమ్మ ఏం చేస్తోంది’ అడగాలనుకున్నది అడగలేక మరేదో అడిగారు.

‘పెరట్లో నీళ్ళు కోడుతోంది నాన్న’

వెంకటేశంగారికా సమాధానం సంతృప్తిని కలిగించలేదు.

పాలవాడిమీద కోపమొచ్చింది - రెండేళ్ళబట్టి పోస్తున్నాడు వాడి కగా. ఎప్పుడన్నా బాకీ పెట్టడం జరిగిందా? ఒక్కరెండు నెలలిటూ ఆటూ అయినా పైసా తేడా రాకుండా లెక్కపెట్టి యిచ్చేసేవాడు.

పిల్లలు పెరిగారు - ఖర్చులు పెరిగాయి. ఆదాయం తగ్గిపోవడంతో కొన్ని ఖర్చులు తగ్గించు కొవాల్సిన పరిస్థితి ఏర్పడింది. ఒక్కసారి ఆర లీటరు పాలు తగ్గించడంతో వచ్చింది అసలు షేచీ.

వెంకటేశంగారి కడుపులో కరకరలాడడం మొదలైంది.

ఇక కుర్చీలో కూర్చోలేక లేచి కిటికీలోంచి లోపలికి చూశారు. పెద్దకొడుకు సుందరం మంచం మీద పడుకొని యేదో పుస్తకం చదువు కుంటున్నాడు. ఆఖరి పిల్లలిద్దరూ యింకా నిద్రలేవనేలేదు. వాళ్ళు లేచాకనే మొదలవుతుంది అసలు అల్లరంతా.

వెంకటేశంగారికి పాల గురించి ఏం చేయడానికి పాలుపోలేదు. ఒకప్పుడు బాగా బతికాడని కాదుగానీ స్కూలు మాష్టరిగా చేసినన్నాళ్ళూ రోజులేవో దొర్లుకుపోయాయి. ఆ సంపాదనలోనే కొడుకు బియ్యే చది వేడు. కూతురు వదో తరగతి అయిందనిపించి అక్కడితో ఆపింది. బియ్యే కొడుకు కనీసం బియ్యపు గింజైనా తేలేని స్థితిలో నిరుద్యోగాన్ని వెలగబెడుతున్నాడు.

‘మీకేం మా రాజులు. రిపై రయ్యే వేళకి కొడుకు అందుకుంటాడు. కాలుమీద కాలేసుకూచుంటే రోజులెళ్ళిపోతాయి’ అనేవారు బంధువులు, చదువులో ఫస్టు మార్కులు తెచ్చుకునే సుందరాన్ని చూసి.

సుందరం తెలివైనవాడే. గుణసుందరుడే. కానీ ఆ విషయం తను గుర్తిస్తే చాలదు. ఏ ఇంటర్వ్యూలోనైనా గుర్తింపుకొస్తే ఫలితముం డేది!

మళ్ళీ కుర్చీలో కూలబడ్డారు వెంకటేశంగారు. ఎదురింటి కంట్రాక్టరు

గారు స్కూటర్ బయట పెట్టి భార్యతో యేదో మాట్లాడుతున్నారు. ఆయనకి తన వయస్సే వుంటుంది కానీ తనలా విశ్రాంతిగా ఒక్కక్షణం కూర్చోరు. ఉదయంనుంచి అర్థరాత్రి వరకూ ఏదో ఒక పనిమీద తిరుగు తూనే వుంటాడు చాలినంత సంపాదన, ఆరోగ్యం, ఆనందం వీటితో హాయిగా వున్నాడనిపిస్తుంది. ఆరేళ్ళకితం తామీ యింటికొచ్చేసర్కి వాళ్ళకి చిన్న డాబా ఇల్లు వుండేది. ఈ ఆరేళ్ళలోనూ ప్రశుత్వ కంట్రాక్టుల పుణ్యమాని ఆ పక్కనున్న ఖాళీ జాగా కూడ కొనుక్కొని మొత్తం స్థలంలో పెద్ద మేడలేపేడు.

కష్టపడి నెల జీతాలకు పని చేసేవాళ్ళకు ఆస్తులెలా మిగుల్తాయి? అద్దెయిళ్ళ అద్దెకూడ యిచ్చుకొలేని పరిస్థితి ఎదురైందంటే అవదూ? వెంకటేశంగారికి యింటిగలాయన జ్ఞాపకానికొచ్చాడు. చాలా సౌమ్యుడు, ఉత్తముడు, మధ్యతరగతి వాళ్ళ సాధకబాధకాలు తెల్పిన మనిషీను. ఆయన న్నట్లా ఆనుకోడానికి కారణం ఒక్కటే. ఈ ఆరేళ్ళలోనూ దేశంలోని ఎన్నిధరలెలా పెరిగినా అద్దె ఒక్కరూపాయి కూడ పెంచలేదాయన. అటువంటివాడు నిన్న సాయంత్రం వచ్చి అతి నెమ్మదిగానే చెప్పేడు. నిజమేమరి! ఎంత అద్దె డబ్బులతో బతకనివాడైనా నాలుగు నెలల్నించీ అద్దె యివ్వకపోతే కష్టమన్నించదూ? తనకి కష్టంగానేవుంది. ఇన్నాళ్ళూ మాష్టారూ మాష్టారూ అంటూ గౌరవించడమే తప్ప తనతో ఎప్పుడూ మరొమాట మాట్లాడలేదు వెధవడి.... డబ్బులేకపోబట్టి చులకనైపోతున్నాడు ఈ యిల్లు ఖాళీచేస్తే యింత మంచి యింటిగలాయన గల యిల్లు యింత చవకలో దొరకదూ? ఈ యిల్లు కదిలితే వీధిన పడిపోతాడు.

వెంకటేశంగారు తల గోక్కున్నారు. ఎవరికాళ్ళో పట్టుకునిరెండు నెలల అద్దెయినా యిచ్చేస్తే గాని పరువు దక్కదు.

‘నాన్నాకాఫీ’ అంటూ కాఫీ గ్లాసుతో ఎదురుగా నిల్చుంది భవాని. ఆశ్చర్యంగా చూసి, యేదో అడగాలనుకున్న వాడల్లా దానివల్ల తన

అసమర్థతే మరోమారు నిరూపించబడుతుంది తప్ప ఒరిగేదేం వుండదను కుని ఆ పని నుండి విరమించుకున్నాడు.

కాఫీ వేడి వేడిగావుంది. రుచిగా కూడ వున్నట్లనిపించింది. ఒంట్లో కాస్త సత్తువజేరింది.

సీతామాలక్ష్మి తనను బాగా అర్థం చేసుకున్న యిల్లాలు. తన అవసరాలేమిటో తెలుసుకుని అడక్కుండానే ఆస్నీ సమకూరుస్తోంది.

గుమ్మంలోకి ఎండ బాగా వచ్చేసింది. ఎదురింటి రేడియోలోంచి ఏదేదో వినిపిస్తోంది. గేచెకి కుడితెంత పెట్టాలో.... ఏ మొక్కకెంత నీరు పెట్టాలో.... ఏ జిల్లాలో ఎంతమంది స్త్రీలకి లూపు:మర్చేరో....

ఎవరిక్కాలివి పొద్దున్నే?

కుర్చీ మడిచేసి ముందు గదిలోకొచ్చేరు వెంకటేశంగారు ఆఖరి పిల్లలిద్దరూ నేలమీద కూర్చుని హోంవర్కులు చేసుకుంటున్నారు. సుందరంవంక చూడ్డాడానికి భయమేసిందాయనకు. ఎరువుతెచ్చుకున్న ఏ యింగ్లిషు నవలో చదువుతూ వుంటాడు. తెలిస్తే నవాళ్ళకి మంచి అవకాశాలు రాక బతుకు తెరువు యేర్పడకపోతే విప్లవకారులగానో, తిరుగుబాటుదారులుగానో మారిపోతారట. సుందరం కూడ అలా మారిపోతే తను భరించగలడా? ఊళ్ళూ దేశాలు పట్టిపోయి, పోలీసులకు చిక్కి, లాఠీదెబ్బలు తింటూ జైలుశిక్షలు అనుభవిస్తూంటే తను బతికుండే ఆ వార్త వినగలడా? తన కుటుంబ పరువు ప్రతిష్ఠా ఏం కావాలి?

వెంకటేశంగారి దృష్టి ఎదురింటి మేడమీద పడింది. కంట్రాక్టు గారమ్మాయి శారద ... అప్పుడే లేచిందిలావుంది నైట్ గౌనులో వుండి బ్రస్త్తో పళ్ళు తోముకుంటోంది. శారదకూడ భవానీ యీడదే. కానీ శారదలోవుండే ఆనవకం, వయసుతెచ్చేపుష్టి భవానీలో కన్పించవెంచేతో? శారద మెడిసన్ చదువుతోంది. రేపొద్దున్న యేస్పెషలిస్టో అయి, వేలకు వేలు ఆర్జించిస్తోంది. కన్నవాళ్ళూ సంతోషిస్తారు. కట్టుకున్నవాడూ సంబరపడతారు.

లోపలగదిలో దేవుడి ముందు గంటమోగింది. వెంకటేశంగారి దృష్టి అటుపైపు మళ్ళింది— భార్య పూజ చేస్తోంది. ఎట్టి పరిస్థితిలోనూ ఆవిడ దేవుడి ముందు దీపం పెట్టడం మానదు. నూనె ధర అకాశాన్నంటి యింట్లో వాడికకే కరువైపోయినా దీపారాధనకి మాత్రం యే లోటూ చెయ్యదావిడ. ఇంట్లో ఎవరి కళ్ళలో వెలుగు తగ్గినా ఆ దేవుడి ముందు మాత్రం వెలుగు తగ్గదు. ఆయనే యేదో తమ జీవితాల్లోకి వెలుగు చూపిస్తాడని సీతామాలక్ష్మి ఆశ.

పిల్లలు స్నానాలుచేసి బళ్ళోకి వెళ్ళిపోయారు.

సుందరం కూడ తండ్రిముందునించి ఒకట్రైండు మార్లు తిరిగాడు. కానీ వెంకటేశంగారు అతగాడిని చూడనట్టే కళ్ళు మూసుకున్నారు. రెండురోజులక్రితం సుందరం అడిగేడు— 'నాన్నా బేంక్లో ప్రొబేషన్ ఆఫీసర్ ఉద్యోగ ప్రకటన వడింది. దరఖాస్తు పెట్టనా' అని-తన పిల్లలు తనను అడగందే ఏ పని స్వతంత్రించి చేయరని వెంకటేశంగారికి గర్వం.

'పెట్టవోయ్' అన్నారేగాని ఆ తర్వాత వినవచ్చే మాటకుతట్టుకో గలడా? లేదా? అనేభయం లోలోపల వుండనేవుంది.

'పాతిక రూపాయల పోస్టలార్డరు పంపాలి' అనేసి తలొంచుకున్నాడు సుందరం. పరిస్థితుల్ని అర్థం చేసుకుని అడగటం మారెయ్యనూ లేదు. అర్థం చేసుకోనట్లు ప్రవర్తించనూలేదు. అదీ సుందరం పరిస్థితి.

డబ్బు కడితే కొడుకు వ్రాత పరీక్షలో తప్పకుండా సెలవు అవుతాడన్న ధైర్యముంది వెంకటేశంగారికి. కానీ కడదాంలే అని ధీమాగా చెప్పలేదు. ఒకవేళ కట్టినా, వ్రాత పరీక్షలో నెగ్గిన కొడుకు ఏ రికమండే చనూ లేకుండా కేవలం మెరిట్లో ఉద్యోగాన్ని సంపాదించుకోగలడా అంటే అది అపనమ్మకమే. కాస్సేపేం మాట్లాడలేకపోయారాయన. ఆ తర్వాత 'చూద్దాంలే' అన్నారు. అప్పటికా పరిస్థితి నుండి తప్పించుకున్నారేగాని తర్వాత సుందరం కన్పించినపుడల్లా అదే తలలో మెదుల్తొందాయనకు.

చెప్పులేసుకుని సుందరం ఎక్కడికో వెళ్ళిపోయాడు. ఎంతపైకి కన్పించనీయకపోయినా కన్నందుకు తండ్రి తనకేం చేయలేదన్న ఉక్రోషం వాడిలో వుండే వుంటుంది.

నిజంగా తను అసమర్థుడే - రిఫైరై ఆర్నెల్లయినా తన పెన్షన్ డబ్బులు తనే తెచ్చుకోలేకపోయాడు.

ఆలోచల్లోంచి తప్పించుకునేందుకు పక్కంటినించి దినపత్రిక తెప్పించుకున్నారు వెంకటేశంగారు.

ప్రేమించినవాడు మోసంచేస్తే ఫేసుకి ఉరిపోసుకు చనిపోయిన ఆడపిల్ల ...

ఎమ్మే పట్టాని ఏడేళ్ళకామోస్తూ కుటుంబానికి భారంకాలేక నిరుద్యోగపర్వాన్నీ, నూరేళ్ళ జీవితాన్నీ మధ్యలోనే బలవంతంగా ఆపేసుకున్న నిరుద్యోగి....

కడుపుదించుకు పుట్టిన పిల్లలు అన్నమో రామచంద్రా అని ఆర్తనాదం చేస్తుంటే ఒడ్డు తెలీని ఆ సంసార సాగరంలో యిక ఈదలేక విషం మింగి కష్టాలు గట్టెక్కాయనుకున్న మాతృమూర్తి ...

ఆత్మహత్యలు.... ఆత్మహత్యలు... ఎన్నెన్నో ఆత్మహత్యలు!

ఏరోజు ఏ పేపరు చూసినా యివే వార్తలు:

అసమర్థుల సమస్యలకు ఆత్మహత్యలే పరిష్కారమా?

వెంకటేశంగారు బాగా ఆలోచించారు. తనొక్కడూ చచ్చిపోయినంతమాత్రాన తన కుటుంబం యొక్క కష్టాలు ఒక్కమారు గట్టెక్కిపోతాయనుకుంటే తను చచ్చిపోవచ్చు. బంగాళాఖాతంలో ఘోరమైనా చావు చావొచ్చు. తండ్రి చనిపోతే కొడుక్కి ఉద్యోగమిచ్చే సంస్థలున్నాయిట. ఈ బడిపంతులు ఉద్యోగానికిబదులు తను అటువంటిసంస్థలో కళాసీపనిచేసివున్నా బాగుండేది.

కానీ కుటుంబ చరిత్ర, పరువు ప్రతిష్టలూ, గౌరవ మర్యాదలూ?

వీటిని రక్షించుకోవద్దు?

ఎదురింటి గేటు చప్పుడైతే అటువైపు చూశారు వెంకటేశంగారు. కంట్రాక్టరుగారి పెద్దబ్బాయి. కొత్త స్కూటర్ మీద వెళ్ళిపోతున్నాడు. కంట్రాక్టరుగారి యిద్దరి కొడుకులకీ చదివబ్బలేదు. వాళ్ళతో పోలిస్తే సుందరం ఎంతో తెలివైనవాడు. అవకాశం రాకగానీ జిల్లాకలెక్టరే పోగల యోగ్యతలున్నాయి వాడిలో.

భారంగా నిట్టూర్పారు.

‘నాన్నా వంటయింది— స్నానానికి లేవమంటోంది అమ్మ’ భవానీ వచ్చింది.

లేచి తువ్వలు తీసుకుని పెరట్లోకి వెళ్ళేరు. నూతి చపటా ఖళీగా వుంది. నాలుగు చేదల నీళ్ళు తోడుకుని తలమీంచి పోసుకుంటే ఎంతో హాయిని పించింది.

“ఒసే పార్వతీ— నేను జయవాణి ఆల్బమ్ నేళాను చూస్తావా” పక్కెంటి వాళ్ళమ్మాయి రాజ్యం స్నేహితురాలితో అంటోంది.

“ఓ— ఎక్కడివే నీ కన్ని ఫోటోలు?”

‘సంపాదించాను మనసుంటే మార్గమే వుండదా. కొన్ని కలర్ ఫోటోలు కొన్నాను కూడ!’

‘అబ్బ! చూపించవే.’

‘నిన్న రిలీజైన ప్రేమకాపురం సినిమాలోది కూడ సంపాదించాను. అందులో ఎంత బావుండనుకున్నావ్. ముద్దొస్తూ’

వెంకటేశంగారు స్నానంచేస్తూ ఆ సంభాషణంతా విన్నారు.

రాజ్యానికి సినిమాల పిచ్చి!

ఈ కాలపు పిల్లలు సినిమాలు చూసి పాడై పోతున్నారు.

కానీ.... తన పిల్లలో? ఎవరితో పోల్చినా బంగారబొమ్మలు!

6)

సినీమాలా షికార్లు ఎరుగరు - అలా పెంచాడు తను!
తన పెంపకం మీద తనకే గర్వం కలిగింది వెంకటేశంగారికి.

స్నానం, భోజనం అయ్యేక సావిట్లో మంచం వాల్చుకుని నడుం వార్చేరు. ఆలోచన మధ్య చిన్న కునుకు పట్టేసింది. మెలుకువ వచ్చేసర్కి మూడు. వీధివైపు సిడ ప్రహారీ గోడవరకూ వెళ్ళింది. కాసిన్ని మంచి నీళ్ళు తాగి, వాలకుర్తీని వాకిట్లో వేసుకూర్చున్నారు.

చేసేపని లేకపోయినా విశ్రాంతిలేదు. రోజంతా ఆలోచనలే - పిల్లల్ని గురించి ... భవిష్యత్తును గురించి.

మరో గంటలో ప్రయివేటు పిల్లలొస్తారు.

“బాబూ చింతనండు కావాలా?” ఎవరో అమ్ముకునేవాడు వీధి గుమ్మంలో నిల్చుని అడుగుతున్నాడు.

“ఒద్దు.”

“అమ్మగార్నడిగి సెప్పండయ్యా” వదలేదు వాడు. నిజానికింట్లో చింతపండు లేదు - కానీ డబ్బులుండొద్దూ కొనడానికి?

“నాకు తెల్పులేవయ్యా. అక్కరలేదు వెళ్ళు” వాడు వెళ్ళలేదు - గేటు తీసుకుని సరాసరి లోపలికొచ్చాడు.

“బాబూ! మీరు వెంకటేశం పంతులుగారు కాదా” అన్నాడు అనుమానంగా ముఖంలోకిచూస్తూ.

“పేరు కూడా కనుక్కున్నావన్నమాట! ఏం కావాలి?”

“ఎన్నాళ్ళయిందిబాబూ చూసి. గొంతునుబట్టి పోల్చుకున్నాను. నన్నెరగరా? రావుల్ని. పాలెంలో వుండేవాణ్ణిగా.”

ముఖంచూసి పోల్చి పట్టలేకపోయినా వివరాలు చెప్పేసర్కి గుర్తు కొచ్చింది వెంకటేశంగారికి.

‘నువ్వు రావులూ. ఏవీటిలా ఈ వూరొచ్చావ్? నీకు పొలం పుట్రా వుండాలిగా అక్కడ?’

‘వున్నాయయ్యూ కొడుకులు పిలిస్తేనూ ... ఒప్పేసినా.’

పాతముచ్చట్లూ, పాలెం సంగతులూ కాస్సేపు మాట్లాడుకుని తృప్తి పడ్డారిద్దరూ.

“ఇక్కడ నీ కొడుకు లేం చేస్తున్నారా?”

“పెద్దాడిది యాపారం బాబూ. బడ్డి కొట్టుంది. కూరలూ, కిరాణా అమ్ముతాడు. బాగానే సంపాదిస్తున్నాడు. రెండోవాడు పదోతరగతి పేస య్యాడు. అనక సదవనాన్నా అన్నాడు. సర్లేకాని నాలుగొందలు మదు పిచ్చినాను. యేదేనా యాపారం జేస్కోమని. కానీ ఆకికి నిలకళ్ళేదు, ఏడాదిలో నలుగురికాడ నాలుగు రకాలుగా మారేడు. సంపాదించేళ్ళెండి. ఇప్పుడు బేంకీ లోను తీస్కొని సోపాలు జేస్తున్నాడు. ఒక్కో సోపా ఆరే దొందలట— ఇద్దరు పనోళ్ళను బెట్టేడు. బాగానే మిగుల్తాది.”

“మరి యిద్దరు కొడుకులూ సంపాదిస్తూండగా నీకెందుకీ వ్యాపారం. పాలెంలోని ముక్క చాల్తా?”

“కొడుకుల సంపాదనమీద ఆశపడకూడదు బాబూ. ఆళ్ళుండ మంటారు. తినమంటారు. కొత్తలో మనకీ బాగానే వుంటది. తరవా తర వాత కూకుని తినేవోణ్ణి చూస్తే కొడుక్కేనా కన్ను కుట్టుది. నానీ వూరొ చ్చిన కొత్తలో ఆలాగే కొన్నాళ్ళు కూకొని తిన్నా— కోడలూ మంచిదే. కానీ నాకు ముగ్గురు కూతుళ్ళున్నారు. పెద్దదానికి పెళ్ళిచేసేను. ఇద్దరున్నా రింకా పెళ్ళికి. కొడుకులు నా కెడతారని కూకుంటే కూతుళ్ళ ముద్దూ ముచ్చట్లు తీరేదెప్పుడు? చిన్న కొడుక్కి పెళ్ళి కాలేదు. కానీ పైసా చేతి కివ్వడాడు. ఇక్కడ చింతపండు యాపారం లాభసాటిగా వుంటది నాన్నా అన్నవాడు వాడే ధైర్యంచేసి, పెట్టుబడెట్టి, కొని అమ్మేను. బాగానే మిగిలింది. అంతే! నా భార్యనీ, అడిపిల్లల్నీ కూడదీసుకొచ్చి వేరే పాక అద్దెకు దీసుకుని కాపరమెట్టేను. ఎందుకు నాన్నా మరో యిల్లు అన్నాడు పెద్దోడు. నీకు తెల్లరా. కానీలే అన్నాను. వూరుకున్నాడు. అడుట్టి బర్పు

మనిషి బాబూ. పంకా కొన్నాడు. రేషియో కొన్నాడు. అయ్యెందుకురా ఏ మడి చెక్కో కొనుక్కోమన్నా. ఆడి చెవికెక్కలేదు. కోడలిపిల్లక్కూడ చెప్పి చూసినా. నీ మొగుడిచేత ఏ బంగారప్పిసరో కోనిపించుకో ముందు ముందు పనికొస్తాదీ అని - అబ్బే.. దాని మాటా అడినలేదు - అడికే తెలుస్తాదిలేండి. ఇప్పుడా రోజూ కూరిస్తాడు. కాయో పండో యిస్తాడు. నాన్నా అంటూ పలకరిస్తాడు. ఆళ్ళు బావుంటే అంతేచాలు. నా కంటారా యిదే బావుంది. ఏ కొడుకూ పెట్టక్కరలేదు. ఇద్దరూ కళ్ళముందున్నారు. యాపారం బాగానే వుంది. నా భార్య పొద్దున్నే యిడీపెట్టి యింటికాడే అమ్మతాది. అన్నీ అమ్మితే రెండున్నర మిగుల్తాది. లేమా అమ్మకం కాకపోయినా నష్టంలేదు. పిల్లలు తింటారు. నీదో బతుగడవడానికి నలుగురం నాలుగు పనులు చేసుకుంటున్నాం" రావులు చెప్పడం ఆపి లేచాడు.

"బాగుందోయ్. అంతా బాగున్నారంటే చాలు. ఒక వూరివాళ్ళం. నిన్నీరోజు చూడడం చాలా సంతోషంగా వుంది" అన్నారు వెంకటేశంగారు.

రావులు వెళ్ళేక ఆలోచనలో పడ్డారు.

సాయంకాలమైంది. ప్రయివేటు పిల్లలకి ఏదో చెప్పి వీధిలోకి బయలుదేరాడు వెంకటేశంగారు. కాస్త దూరిం నడిచి మెయిన్ రోడ్డు ఎక్కేసర్కి సముద్రపొడ్డుకి వెళ్ళాలనిపించింది. కాలి నడకనే వెళ్ళి జనమెవ్వరూ లేనిచోట ఇసుకలో కూర్చొని కెరటాల వంక చూస్తూ వుండి పోయారు చాలాసేపు.

ఆయన మనసంతా అల్లకల్లోల కడలిలావుంది. తను చూసిన మానవ జీవితాన్ని మూడు తరగతులుగా విభజిస్తే తనది మధ్య తరగతి. మరి సమాజంలో తమ స్థితి చూస్తే అధమంగానేవుంది. దీనిక్కారణం ఆదాయం తక్కువయి అర్థికంగా చితికిపోడం. పరువు, మర్యాదలంటూ స్తోమతకు తగిన జీవన విధానాన్ని ఎంచుకోవడం. ఒక్కరు సంపాదిస్తే కుటుంబమంతా కూర్చొని తినడం.

ఇటుక్రీంది తరగతికి చెందిన రావులు కుటుంబాన్ని చూస్తే....
అవసరానికి తగ్గట్టు అందరూ ఆర్జిస్తున్నారు ఈ పని కూడదూ అనే
నిబంధనలేదు.

అటు పై తరగతికి చెందిన కంట్రాక్టరు గారింటకూడ ఆయన
వార్య తీరిక వేళ్లో ఎంబ్రాయిడరీ స్కూల్లో టీచరుగా పనిచేస్తోంది. పెద్ద
కొడుకు తండ్రికి సహాయకారిగా వుంటూ ఆ పనిలోని మెలుకువలు నేర్చు
కుంటున్నాడు.

రెండో అబ్బాయికి చదువబ్బకపోయినా బిల్డింగ్ మెటీరియల్
సప్లయ్ చేసేషాపు పెట్టుకున్నాడు.

మధ్య స్తంగా వుందనుకున్న తన కుటుంబం చూస్తే.... తెలివిగా
చదువుకున్న సుందరానికుద్యోగంలేదు. ఎంప్లాయిమెంట్ ముడుపులకి,
పోస్టల్ ఆర్డర్స్ కి కూడా తండ్రినే యాచించుకోవాల్సిన గతివాడిది.

'ఈ పాట్లు పడినా నా కుద్యోగం రాదు. సుబ్బరంగా ఏ కిల్లి
బడ్డీయో పెట్టేసుకుంటాను. బేంకు లోను తీసుకుని' అన్నాడోమారు.
తనూ, సీతామాలక్ష్మీకూడా తలవాచేట్లు చివాట్లు పెట్టేరు ఆ ఆలోచనకి.
సాంప్రదాయ కుటుంబంలోంచి వచ్చి, నలుగురికీ విద్య నేర్పించేమాష్టారు
గారబ్బాయి చుట్టూబీడి అమ్ముకునే వాడుగా జీవితంలో స్థిరపడ్డమా? వెదవ
డబ్బు... వేళ్ళకూడా సంపాదిస్తున్నారు వందలకి వందలూ, అది కాదు
జీవితంలో కావల్సింది-అనుకున్నాడప్పుడు.

ఆ డబ్బులేకే అసమర్థుడిగా మారిపోయాకిప్పుడు. మరి ఈ అస
మర్థుడు రేపు ఆడపిల్లల పెళ్ళిళ్ళెలాచేస్తాడు? ఆకాశాన్నంజేంత ధనరాశిని
పోసి అల్లళ్ళనెలా తెచ్చుకోగలడు?

భవానీకూడా అణుకువగల పిల్ల-చదువబ్బక పోయినా కత్తి
రింపులూ, మిషన్ ఎంబ్రాయిడరీలూ, కుట్లూ నేర్చుకుంది.

'తప్పేంలేదు నన్నా. ఒక మిషన్ కొంటే మన బట్టలతోపాటు

చుట్టపక్కలవారివికూడా కుట్టొచ్చు. నాకూ వూసుపోతుంది!' అందొక నాడు పుట్టింట ఆడపిల్ల సంపాదించడం అంత సబబు కాదనిపించింది. అందుకే ఆ విషయం మళ్ళీ తన ముందు తేసుండా చేసేడు.

అయితే తమచుట్టూ గీసుకున్న యీ పరువు ప్రతిష్టల గిరులమధ్య జీతాలు కుచించుకుపోయి, యిక ఎన్నటికీ ఎదగలేనివిగా తయారై తే చూస్తూ వుండిపోగలడా?

ఒక దృఢమైన నిశ్చయానికొచ్చిన వెంకటేశంగారు లేచి, వడి వడిగా ఇంటివైపుకు నడిచేరు.

ఇంటికి వెళ్ళగానే బట్టలుకూడా మార్చుకోకుండా వాలుకుర్చీలో కూర్చొని కొడుకునీ, కూతుర్నీ దగ్గరకు పిలిచేరు. సుందరం, భవానీ ఆశ్చర్యంగా తండ్రి దగ్గరకొచ్చారు.

సీతామాలక్ష్మి దూరంగా నిల్చునే గమనిస్తోంది.

'చూడారే సుందరం. ఆమధ్యేదో బేంకు లోను విషయం మాట్లాడేవుగా. నీ కిష్టమైతే చెప్పు. శంకరం అని చిన్నప్పుడు నా దగ్గరే చదువుకున్నాడా బేంకు మేనేజరు. ఆ మాత్రం సాయం చేయకపోడు. భవానీ కూడా కుట్టుమిషన్ కావాలని అంది. ఆ సంగతి కూడా అప్పుడే కదుపుతాను! అని, పిల్లల ముఖంవంక చూడకుండా ఆకాశంలో అప్పుడే ఉదయిస్తున్న చంద్రుడి వంక చూశారు.

భవానీ, సుందరం ఒకరి ముఖాలొకరు చూసుకుని తల్లివంక చూశారు. వాళ్ళ కళ్ళలో ఆనందం చిలికింది.

'మీరేం అనుకోకపోతే మరో సంగతికూడా చెప్పాలనుకుంటున్నాను నాన్నా' నసిగేడు సుందరం.

ఏవిటన్నట్లు చూశారు వెంకటేశంగారు కొడుకువైపు.

'నాకు నామోషీ లేకపోయినా నాకు బియ్యే డిగ్రీ నిచ్చిన యూనివర్సిటీని కిల్లీకొట్టుకు లాగి నేను కించపరచదల్చుకోలేదు. అంచేత

మెట్రిక్ నుండి బియ్యేవరకూ ప్రయివేటుగా వెళ్ళే విద్యార్థులకోసం కరెస్పాండెన్స్ కోర్సు పెట్టదల్చుకున్నాను-దీనికి నా మిత్రులు కొందరు సాయపడుతున్నారు. మీరు ఊఁ అంటే....' ఆగేడు సుందరం. వెంకటేశంగారి కళ్ళు ఆనందంతో మెరిశాయి. అన్ని దానాలకన్నా విద్యాదానం గొప్పది.

'ఎంబ్రాయిడరీ స్కూల్లో కొత్త టీచర్ని వేసుకుంటారట-యీరోజే అడిగారు వాళ్ళు నన్ను' భవానీ చెబుతోంది.

వెంకటేశంగారి హృదయంలో ఆనంద కెరటాలు ఎగిరిపడ్డాయి. గుండెల్లోంచి వినవచ్చే ఆ హోరులోంచి అతని గొంతు అంగీకారంగా ధ్వనించింది. అతని కళ్ళలో చిప్పిల్లిన నీటి బిందువుల్లో ఆనాటి పున్నమి వెన్నెల మెరిసింది.

సందెగాలి వారిమధ్యనుండి ఆనందంగా కదిలించి.

(ఆంధ్ర సచిత్ర వారపత్రిక 20-8-1982)